

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |  
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಮುಕ್ತಾಪದ್ಧತಿಃ ಅಷ್ಟಾದಶೀ ||

*This document\* has been prepared by*

***Sunder Kidambi***

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕ

**His Holiness *śrīmad āṇḍavan* of *śrīraṅgam***

---

\*This was typeset using L<sup>A</sup>T<sub>E</sub>X, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಮುಕ್ತಾಪದ್ಧತಿಃ ಅಷ್ಟಾದಶೀ ॥

ಶ್ರೀಮಾರ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಬದ್ಧಾನಾಂ ಯತ್ರ ನಿತ್ಯಾನಾಂ ಮುಕ್ತಾನಾಮೀಶ್ವರಸ್ಯ ಚ |

ಪ್ರತ್ಯಕ್ಷಂ ಶೇಷಶೇಷಿತ್ವಂ ಸಾ ಮೇ ಸಿದ್ಧ್ಯತು ಪಾದುಕಾ || ೧೮.೧ ||

ತವ ರಂಗಧುರೀಣಪಾದರಕ್ಷೇ!

ವಿಮಲಾ ಮೌಕ್ತಿಕಪದ್ಧತಿವಿಭಾತಿ |

ಸುಹೃದಿ ತ್ವಯಿ ಸಾಧಿತಾಪವಗೈಃ

ಸಮಯೇ ಸಂಕ್ರಮಿತೇವ ಸಾಧುಕೃತ್ಯಾ || ೧೮.೨ ||

ಶರಣಾಗತಸಸ್ಯಮಾಲಿನೀಯಂ

ತವ ಮುಕ್ತಾಮಣಿರಶ್ಮಿನಿರ್ಝರೌಘೈಃ |

ನನು ರಂಗಧುರೀಣಪಾದರಕ್ಷೇ!

ಜಗತೀಂ ನಿತ್ಯಮದೈವಮಾತ್ಮಕಾಽಭೂತ್ || ೧೮.೩ ||

ಅಧಿವಿಷ್ಟುಪದಂ ಪರಿಸ್ಫುರಂತೀ ನವಮುಕ್ತಾಮಣಿನಿರ್ಮಲಪ್ರಕಾಶಾ |

ಪರಿಪುಷ್ಯಸಿ ಮಂಗಳಾನಿ ಪುಂಸಾಂ ಪ್ರತಿಪಚ್ಚಂದ್ರಕಲೇವ ಪಾದುಕೇ! ತ್ವಂ || ೧೮.೪ ||

ನಿಹಿತಾ ನವಮೌಕ್ತಿಕಾವಳಿಸ್ತ್ವಾಂ ಅಭಿತಃ ಕಾಂಚನಪಾದುಕೇ! ಮುರಾರೇಃ |

ನಖಚಂದ್ರಮಸಾಂ ಪದಾಶ್ರಿತಾನಾಂ ಪ್ರತಿಮಾಚಂದ್ರಪರಂಪರೇವ ಭಾತಿ || ೧೮.೫ ||

ಸಮತಾಮುಪೈತಿ ವಪುಷಾಽಪಿ ಸದಾ ಭವದೀಯಮೌಕ್ತಿಕಮಹಶ್ಚುರಿತಾ |

ಹರಿಪಾದುಕೇ! ಹರಿಪದೋದ್ಭವಯಾ ಕನಕಾಪಗಾ ಸುರಪುರಾಪಗಯಾ || ೧೮.೬ ||

ತವ ರಂಗಚಂದ್ರತಪನೀಯಪಾದುಕೇ!

ವಿಮಲಾ ಸಮುದ್ವಹತಿ ಮೌಕ್ತಿಕಾವಳಿಃ |

ಚರಣಾರವಿಂದನಖಚಂದ್ರಮಂಡಲ-

ಪ್ರಣಯೋಪಯಾತನವತಾರಕಾರುಚಿಂ || ೧೮.೨ ||

ಚಂದ್ರಚೂಡಮಕುಟೇನ ಲಾಳಿತಾ ಚಾರುವೌಕ್ತಿಕಮಯೂಖಪಾಂಡರಾ |  
ರಂಗನಾಥಪದಪದ್ಮಸಂಗಿನೀ ಲಕ್ಷ್ಯಸೇ ಸುರಧುನೀವ ಪಾದುಕೇ! || ೧೮.೩ ||

ಯೇ ಭಜಂತಿ ಭವತೀಂ ತವೈವ ತೇ ಮೌಕ್ತಿಕದ್ಯುತಿವಿಕಲ್ಪಗಂಗಯಾ |  
ವರ್ಧಯಂತಿ ಮಧುವೈರಿಪಾದುಕೇ! ಮೌಳಿಚಂದ್ರಶಕಲಸ್ಯ ಚಂದ್ರಿಕಾಂ || ೧೮.೪ ||

ಮುಕ್ತಾಮಯೂಖೈರ್ನಿರ್ಯತಂ ತ್ವದೀಯೈಃ ಆಪೂರಯಿಷ್ಯನ್ನವತಂಸಚಂದ್ರಂ |  
ಬಿಭರ್ತಿ ರಂಗೇಶ್ವರಪಾದರಕ್ಷೇ! ದೇವೋ ಮಹಾರ್ ದರ್ಶಿತಸನ್ನತಿಸ್ತ್ವಾಂ || ೧೮.೫ ||

ಪರಿಷ್ಕೃತಾ ಮೌಕ್ತಿಕರಶ್ಮಿಜಾಲೈಃ  
ಪದಸ್ಯ ಗೋಪಿತ್ರ ಭವತೀ ಮುರಾರೇಃ |  
ಭವತ್ಯನೇಕೋರ್ಮಿಸಮಾಕುಲಾನಾಂ  
ಪುಂಸಾಂ ತಮಃ ಸಾಗರಪೋತಪಾತ್ರೀ || ೧೮.೬ ||

ರಂಗೇಶಪಾದಪ್ರತಿಪನ್ನಭೋಗಾಂ  
ರತ್ನಾನುವಿದ್ಧೈರ್ಮಹಿತಾಂ ಶಿರೋಭಿಃ |  
ಮುಕ್ತಾವದಾತಾಂ ಮಣಿಪಾದುಕೇ! ತ್ವಾಂ  
ಮೂರ್ತಿಂ ಭುಜಂಗಾಧಿಪತೇಃ ಪ್ರತೀಮಃ || ೧೮.೭ ||

ಮುಕುಂದಪಾದಾವನಿ! ಮೌಕ್ತಿಕೈಸ್ತೇ  
ಜ್ಯೋತ್ಸ್ನಾಮಯಂ ವಿಶ್ವಮಿದಂ ದಿವಾಽಪಿ |  
ವೈಮಾನಿಕಾನಾಂ ನ ಭಜಂತಿ ಯೇನ  
ವ್ಯಾಕೋಚತಾಮಂಜಲಿಪದ್ಮಕೋಶಾಃ || ೧೮.೮ ||

ಸಮಾಶ್ರಿತಾನಾಮನಘಾಂ ವಿಶುದ್ಧಿಂ  
ತ್ರಾಸವ್ಯಪಾಯಂ ಚ ವಿತನ್ವತೀ ತ್ವಂ |

ಸಾಯುಜ್ಯಮಾಪಾದಯಸಿ ಸ್ವಕೀಯೈಃ  
ಮುಕ್ತಾಫಲೈರ್ಮಾಧವಪಾದುಕೇ! ನಃ || ೧೮.೧೪ ||

ಅವೈಮಿ ಪಾದಾವನಿ! ಮೌಕ್ತಿಕಾನಾಂ  
ಕೀರ್ಣಾಮುದಗ್ರೈಃ ಕಿರಣಪ್ರರೋಹೈಃ |  
ಯಾತ್ರೋತ್ಸವಾರ್ಥಂ ವಿಹಿತಾಂ ಮುರಾರೇಃ  
ಅಭಂಗುರಾಮಂಕುರಪಾಲಿಕಾಂ ತ್ವಾಂ || ೧೮.೧೫ ||

ಶಿವತ್ವಹೇತುಂ ಸಕಲಸ್ಯ ಜಂತೋಃ  
ಸ್ರೋತೋವಿಶೇಷೈಃ ಸುಭಗಾಮಸಂಖ್ಯೈಃ |  
ಮುಕ್ತಾಮಯೂಖೈಃ ಸುರಸಿಂಧುಮನ್ಯಾಂ  
ಪುಷ್ಣಾಸಿ ರಂಗೇಶ್ವರಪಾದುಕೇ! ತ್ವಂ || ೧೮.೧೬ ||

ರಂಗೇ ಶಯಾನಸ್ಯ ಪದಾವನಿ! ತ್ವಾಂ ಲಾವಣ್ಯಸಿಂಧೋಃ ಸವಿಧೇ ನಿಷಣ್ಣಾಂ |  
ಪರಿಸ್ಫುರನೌಕ್ತಿಕಜಾಲದೃಶ್ಯಾಂ ಪ್ರಸೂತಿಭಿನ್ನಾಂ ಪ್ರತಿಯಂತಿ ಶುಕ್ತಿಂ || ೧೮.೧೭ ||

ಅವೈಮಿ ರಂಗೇಶ್ವರಪಾದರಕ್ಷೇ! ಮುಕ್ತಾಫಲಾನಿ ತ್ವಯಿ ನಿಸ್ತುಲಾನಿ |  
ತೇನೈವ ಕಲ್ಪಾಂತರತಾರಕಾಣಾಂ ಉಪ್ತಾನಿ ಬೀಜಾನಿ ಜಗದ್ವಿಧಾತ್ರಾ || ೧೮.೧೮ ||

ವಿಕ್ರಮ್ಯಮಾಣಮಭವತ್ ಕ್ಷಣಮಂತರಿಕ್ಷಂ  
ಮಾಯಾವಿನಾ ಭಗವತಾ ಮಣಿಪಾದರಕ್ಷೇ! |  
ವ್ರೋಮಾಪಗಾವಿಪುಲಬುದ್ಬದದರ್ಶನೀಯೈಃ  
ಮುಕ್ತಾಫಲೈಸ್ತವ ಶುಭೈಃ ಪುನರುಕ್ತತಾರಂ || ೧೮.೧೯ ||

ಲಕ್ಷ್ಮೀವಿಹಾರರಸಿಕೇನ ಪದಾವನಿ! ತ್ವಂ  
ರಕ್ಷಾವಿಧೌ ಭಗವತಾ ಜಗತೋ ನಿಯುಕ್ತಾ |  
ಸತ್ತ್ವಂ ತದರ್ಹಮಿವ ದರ್ಶಯಸಿ ಪ್ರಭೂತಂ  
ಮುಕ್ತಾಮಯೂಖಿನಿಕರೇಣ ವಿಸೃತ್ವರೇಣ || ೧೮.೨೦ ||

ಪಾದಾರ್ಪಣೇನ ಭವತೀಂ ಪ್ರತಿಪದ್ಯಮಾನೇ  
ಶ್ರೀರಂಗಚಂದ್ರಮಸಿ ಸಂಭೃತಮೌಕ್ತಿಕಶ್ರೀಃ |

ಅಂಗೀಕರೋಷಿ ಚರಣಾವನಿ! ಕಾಂತಿಮರ್ಯಾಂ  
ಉದ್ಭಿದ್ಯಮಾನಕುಮುದೇವ ಕುಮುದ್ವತೀ ತ್ವಂ || ೧೮.೨೧ ||

ತ್ರಯ್ಯಂತಹರ್ಯತಲವರ್ಣಸುಧಾಯಿತೇನ  
ಜ್ಯೋತ್ಸ್ನಾವಿಕಲ್ಪಿತರುಚಾ ಮಣಿಪಾದುಕೇ! ತ್ವಂ |  
ಮುಕ್ತಾಮಯೀ ಮುರಭಿದಂಘ್ರಿಸರೋಜಭಾಜಾಂ  
ವರ್ಣೇನ ತೇ ಶಮಯಸೀವ ಸತಾಮವರ್ಣಂ || ೧೮.೨೨ ||

ವೈಕುಂಠಪಾದನಖವಾಸನಯೇವ ನಿತ್ಯಂ  
ಪಾದಾವನಿ! ಪ್ರಸುವತೇ ತವ ಮೌಕ್ತಿಕಾನಿ |  
ಅಚ್ಛಿನ್ನತಾಪಶಮನಾಯ ಸಮಾಶ್ರಿತಾನಾಂ  
ಆಲೋಕಮಂಡಲಮಿಷಾದಮೃತಪ್ರವಾಹಂ || ೧೮.೨೩ ||

ರಾಮಾನುವೃತ್ತಿಜಟಿಲೇ ಭರತಸ್ಯ ಮೌಳೌ  
ರಂಗಾಧಿರಾಜಪದಪಂಕಜರಕ್ಷಿಣಿ! ತ್ವಂ |  
ಏಕಾತಪತ್ರಿತಜಗತ್ತಿ ತಯಾ ದ್ವಿತೀಯಂ  
ಮುಕ್ತಾಂಶುಭಿಃ ಕೃತವತೀ ನವಮಾತಪತ್ರಂ || ೧೮.೨೪ ||

ಪಾದಾವನಿ! ಸ್ಫುಟಮಯೂಖಮಧುಪ್ರವಾಹಾ  
ಮುಗ್ಧಾ ಪರಿಸ್ಫುರತಿ ಮೌಕ್ತಿಕಪದ್ಧತಿಸ್ತೇ |  
ರೂಢಸ್ಯ ರಂಗಪತಿಪಾದಸರೋಜಮಧ್ಯೇ  
ರೇಖಾತ್ಮನಃ ಸುರತರೋರಿವ ಪುಷ್ಪಪಂಕ್ತಿಃ || ೧೮.೨೫ ||

ಆಮ್ರೇಡಿತ್ಯೈಃ ಪದನಖೇಂದುರುಚಾ ಮನೋಜ್ಞೈಃ  
ಮುಕ್ತಾಂಶುಭಿರ್ಮುರಭಿದೋ ಮಣಿಪಾದುಕೇ! ತ್ವಂ |  
ಸ್ವಾಭಾವಿಕೀಂ ಸಕಲಜಂತುಷು ಸಾರ್ವಭೌಮೀಂ  
ಪ್ರಾಯಃ ಪ್ರಸತ್ತಿಮಮಲಾಂ ಪ್ರಕಟೀಕರೋಷಿ || ೧೮.೨೬ ||

ನಿಸ್ಸೀಮಪಂಕಮಲಿನಂ ಹೃದಯಂ ಮದೀಯಂ  
ನಾಥಸ್ಯ ರಂಗವಸತೇರಧಿರೋಢಮಿಚ್ಛೋಃ |

ಮಾತಸ್ತವೈವ ಸಹಸಾ ಮಣಿಪಾದರಕ್ಷೇ!

ಮುಕ್ತಾಂಶವಃ ಸ್ಥಟಿಕಸೌಧತುಲಾಂ ನಯಂತಿ || ೧೮.೨೭ ||

ಶ್ಯಾಮಾ ತನುರ್ಭಗವತಃ ಪ್ರತಿಪನ್ನತಾರಾ

ತ್ವಂ ಚಂದ್ರಿಕಾ ವಿಮಲಮೌಕ್ತಿಕದರ್ಶನೀಯಾ |

ಸ್ಥಾನೇ ತದೇತದುಭಯಂ ಮಣಿಪಾದರಕ್ಷೇ!

ಬೋಧಂ ಕ್ಷಣಾನ್ನಯತಿ ಬುದ್ಧಿಕುಮುದ್ವತೀಂ ನಃ || ೧೮.೨೮ ||

ಉದ್ಗಾಢಪಂಕಶಮನೈರ್ಮಣಿಪಾದರಕ್ಷೇ!

ಮುಕ್ತಾಂಶುಭಿರ್ಮುರಭಿದೋ ನಖರಶ್ಮಿಭಿನ್ನೈಃ |

ಚೂಡಾಪದೇಷು ನಿಹಿತಾ ತ್ರಿದಶೇಶ್ವರಾಣಾಂ

ತೀರ್ಥೋದಕೈಃ ಸ್ನಪಯಸೀವ ಪದಾರ್ಥಿನಸ್ತಾನ್ || ೧೮.೨೯ ||

ರಂಗೇಶಪಾದನಖಚಂದ್ರಸುಧಾನುಲೇಪಂ

ಸಂಪ್ರಾಪ್ಯ ಸಿದ್ಧಗುಳಿಕಾ ಇವ ತಾವಕೀನಾಃ |

ಸಂಸಾರಸಂಜ್ವರಜುಷಾಂ ಮಣಿಪಾದರಕ್ಷೇ!

ಸಂಜೀವನಾಯ ಜಗತಾಂ ಪ್ರಭವಂತಿ ಮುಕ್ತಾಃ || ೧೮.೩೦ ||

ಭಾವೋತ್ತರೈರಧಿಗತಾ ಭರತಪ್ರಧಾನೈಃ

ಪ್ರತ್ಯುಪ್ತಮೌಕ್ತಿಕಮಿಷೇಣ ವಿಕೀರ್ಣಪುಷ್ಪಾ |

ರಂಗೇಶ್ವರಸ್ಯ ನಿಯತಂ ತ್ವಯಿ ಲಾಸ್ಯಭಾಜೋ

ರಂಗಸ್ಥಲೀವ ಲಳಿತಾ ಮಣಿಪಾದುಕೇ! ತ್ವಂ || ೧೮.೩೧ ||

ಮನೈ ಮುಕುಂದಚರಣಾವನಿ! ಮೌಳಿದೇಶೇ

ವಿನ್ಯಸ್ಯ ದೇವಿ! ಭವತೀಂ ವಿನತಸ್ಯ ಶಂಭೋಃ |

ಆಪಾದಯಂತ್ಯಧಿಕೃತಾಃ ಪ್ರತಿಪನ್ನತಾರಂ

ಚೂಡಾತುಷಾರಕಿರಣಂ ತವ ಮೌಕ್ತಿಕೌಘೈಃ || ೧೮.೩೨ ||

ಪದ್ಮಾಪತೇರ್ವಿಹರತಃ ಪ್ರಿಯಮಾಚರಂತೀ

ಮುಕ್ತಾಮಯೂಖಿನಿವಹೈಃ ಪುರತೋ ವಿಕೀರ್ಣೈಃ |

ಕಂದಾನಿ ಕಾಂಚನಪದಾವನಿ! ಪದ್ಮಿನೀನಾಂ

ಮನ್ಯೇ ವಿನಿಕ್ಷಿಪಸಿ ಮಂದಿರದೀರ್ಘಿಕಾಸು || ೧೮.೩೩ ||

ಆಶಾಸ್ಯ ನೂನಮನಘಾಂ ಮಣಿಪಾದರಕ್ಷೇ!

ಚಂದ್ರಸ್ಯ ವಾರಿಧಿಸುತಾಸಹಜಸ್ಯ ವೃದ್ಧಿಂ |

ಧಾತ್ರೀಂ ಮುಕುಂದಪದಯೋರನಪಾಯಿನೀಂ ತ್ವಾಂ

ಜ್ಯೋತ್ಸ್ನಾ ಸಮಾಶ್ರಯತಿ ಮೌಕ್ತಿಕಪಂಕ್ತಿಲಕ್ಷ್ಯಾತ್ || ೧೮.೩೪ ||

ಯೇ ನಾಮ ಕೇಽಪಿ ಭವತೀಂ ವಿನಯಾವನಮೈಃ

ಉತ್ತಂಸಯಂತಿ ಕೃತಿನಃ ಕ್ಷಣಮುತ್ತಮಾಂಗೈಃ |

ಇಚ್ಛಂತಿ ರಂಗನೃಪತೇರ್ಮಣಿಪಾದರಕ್ಷೇ!

ತ್ವನ್ಮೌಕ್ತಿಕೌಘನಿಯತಾಮಿಹ ತೇ ವಿಶುದ್ಧಿಂ || ೧೮.೩೫ ||

ಅನುದಿನಲಳಿತಾನಾಮಂಗುಲೀಪಲ್ಲವಾನಾಂ

ಜನಿತಮುಕುಳಶೋಭೈರ್ದೇವಿ! ಮುಕ್ತಾಫಲೈಸ್ತ್ವಂ |

ಪ್ರಕಟಯಸಿ ಜನಾನಾಂ ಪಾದುಕೇ! ರಂಗಭರ್ತುಃ

ಪದಸರಸಿಜರೇಖಾ ಪಾಂಚಜನ್ಯಪ್ರಸೂತಿಂ || ೧೮.೩೬ ||

ಬಲಿವಿಮಥನವೇಲಾವ್ಯಾಪಿನಸ್ತಸ್ಯ ವಿಷ್ಣೋಃ

ಪದಸರಸಿಜಮಾಧ್ವೀ ಪಾವನೀ ದೇವಿ! ನೂನಂ |

ಜನನಸಮಯಲಗ್ನಾಂ ಜಾಹ್ನವೀ ತಾವಕಾನಾಂ

ವಹತಿ ಚರಣರಕ್ಷೇ! ವಾಸನಾಂ ಮೌಕ್ತಿಕಾನಾಂ || ೧೮.೩೭ ||

ಮಧುರಿಪುಪದಮಿತ್ರೈರ್ವೈರಮಿಂದೋಃ ಸರೋಜೈಃ

ಶಮಯಿತುಮಿವ ತಾರಾಃ ಸೇವಮಾನಾಶ್ಚಿರಂ ತ್ವಾಂ |

ಪ್ರಚುರಕಿರಣಪೂರಾಃ ಪಾದುಕೇ! ಸಂಶ್ರಿತಾನಾಂ

ಕಲಿಕಲುಷಮಶೇಷಂ ಕ್ಷಾಳಯಂತೀವ ಮುಕ್ತಾಃ || ೧೮.೩೮ ||

ಮುಕುಳಿತಪರಿತಾಪಾಂ ಪ್ರಾಣಿನಾಂ ಮೌಕ್ತಿಕೈಃ ಸ್ವೈಃ

ಅಮೃತಮಿವ ದುಹಾನಾಮಾದ್ರಿಯೇ ಪಾದುಕೇ! ತ್ವಾಂ |

ವಿಷಧರಫಣಪಂಕ್ತಿಯ೯ತ್ಪ್ರಭಾವೇನ ಮನ್ಯೇ  
ಲಳಿತನಟನಯೋಗ್ಯಂ ರಂಗಮಾಸೀನ್ಮುರಾರೇಃ || ೧೮.೩೯ ||

ಸಕ್ಯದಪಿ ವಿನತಾನಾಂ ತ್ರಾಸಮುನ್ಮೂಲಯಂತೀಂ  
ತ್ರಿಭುವನಮಹನೀಯಾಂ ತ್ವಾಮುಪಾಶ್ರಿತ್ಯ ನೂನಂ |  
ನ ಜಹತಿ ನಿಜಕಾಂತಿಂ ಪಾದುಕೇ! ರಂಗಭರ್ತುಃ  
ಚರಣನಖಮಣೀನಾಂ ಸನ್ನಿಧೌ ಮೌಕ್ತಿಕಾನಿ || ೧೮.೪೦ ||

ಭುವನಮಿದಮಶೇಷಂ ಬಿಭ್ರತೋ ರಂಗಭರ್ತುಃ  
ಪದಕಮಲಮಿದಂ ತೇ ಪಾದುಕೇ! ಧಾರಯಂತ್ಯಾಃ |  
ಚಿರವಿಹರಣಖೇದಾತ್ ಸಂಭೃತಾನಾಂ ಭಜಂತಿ  
ಶ್ರಮಜಲಕಣಿಕಾನಾಂ ಸಂಪದಂ ಮೌಕ್ತಿಕಾನಿ || ೧೮.೪೧ ||

ಪ್ರಕಟಿತಯಶಸಾಂ ತೇ ಪಾದುಕೇ! ರಂಗಭರ್ತುಃ  
ದ್ವಿಗುಣಿತನಖಚಂದ್ರಜ್ಯೋತಿಷಾಂ ಮೌಕ್ತಿಕಾನಾಂ |  
ಕರಣವಿಲಯವೇಳಾಕಾತರಸ್ಯಾಸ್ಯ ಜಂತೋಃ  
ಶಮಯತಿ ಪರಿತಾಪಂ ಶಾಶ್ವತೀ ಚಂದ್ರಿಕೇಯಂ || ೧೮.೪೨ ||

ದಿವ್ಯಂ ಧಾಮ ಸ್ಥಿರಮಭಿಯತಾಂ ದೇವಿ! ಮುಕ್ತಾಮಣೀನಾಂ  
ಮಧ್ಯೇ ಕಶ್ಚಿದ್ಭವತಿ ಮಧುಜಿತ್ವಾದುಕೇ! ತಾವಕಾನಾಂ |  
ನ್ಯಸ್ತೋ ನಿತ್ಯಂ ನಿಜಗುಣಗಣವ್ಯಕ್ತಿಹೇತೋರ್ಭವತ್ಯಾಂ  
ಆತ್ಮಜ್ಯೋತಿಶ್ಯಮಿತತಮಸಾಂ ಯೋಗಿನಾಮಂತರಾತ್ಮಾ || ೧೮.೪೩ ||

ಶುದ್ಧೇ ನಿತ್ಯಂ ಸ್ಥಿರಪರಿಣತಾಂ ದೇವಿ! ವಿಷ್ಣೋಃ ಪದೇ ತ್ವಾಂ  
ಆಸ್ಥಾನೀಂ ತಾಮಮಿತವಿಭವಾಂ ಪಾದುಕೇ! ತರ್ಕಯಾಮಿ |  
ಆಲೋಕೈಃ ಸ್ವೈರ್ಭುವನಮಖಿಲಂ ದೀಪವತ್ ವ್ಯಾಪ್ಯ ಕಾಮಂ  
ಮುಕ್ತಾಃ ಶುದ್ಧಿಂ ಯದುಪಸದನಾತ್ ಬಿಭ್ರತಿ ತ್ರಾಸಹೀನಾಃ || ೧೮.೪೪ ||

ಪ್ರಾಪ್ತಾ ಶೌರೇಶ್ಚರಣಕಮಲಂ ಪಾದುಕೇ! ಭಕ್ತಿಭಾಜಾಂ  
ಪ್ರತ್ಯಾದೇಷ್ಟುಂ ಕಿಮಪಿ ವೃಜಿನಂ ಪ್ರಾಪಿತಾ ಮೌಳಿಭಾಗಂ |

ದೇವೇನ ತ್ವಂ ದಶಶತದೃಶಾ ದಂತಿರಾಜಸ್ಯ ಧತ್ಸೇ  
ಮೂರ್ಧ್ನಿ ನೃಸ್ತಾ ಮುಖಪಟರುಚಿಂ ಮೌಕ್ತಿಕಾನಾಂ ಪ್ರಭಾಭಿಃ || ೧೮.೪೫ ||

ತವ ಹರಿಪಾದುಕೇ! ಪೃಥುಳಮೌಕ್ತಿಕರತ್ನಭುವಃ  
ಪ್ರಚಲದಮರ್ತ್ಯಸಿಂಧುಲಹರೀಸಹಧರ್ಮಚರಾಃ |  
ಪದಮಜರಾಮರಂ ವಿದಧತೇ ಕಥಮಂಬ! ಸತಾಂ  
ಪ್ರಣತಸುರೇಂದ್ರಮೌಳಿಪಲಿತಂಕರಣಾಃ ಕಿರಣಾಃ || ೧೮.೪೬ ||

ಕಪದೇ ಕಸ್ಯಾಪಿ ಕ್ಷಿತಿಧರಪದತ್ರಾಯಿಣಿ! ತಥಾ  
ಮುಹುರ್ಗಂಗಾಮನ್ಯಾಂ ಕ್ಷರತಿ ತವ ಮುಕ್ತಾಮಣಿಮಹಃ |  
ಮುಧಾರಂಭಃ ಕುಂಭಸ್ಥಲಮನುಕಲಂ ಸಿಂಚತಿ ಯಥಾ  
ನಿರಾಲಂಬೋ ಲಂಬೋದರಕಳಭಶುಂಡಾಲಚುಳಕಃ || ೧೮.೪೭ ||

ಮುಕುಂದಪದರಕ್ಷಿಣಿ! ಪ್ರಗುಣದೀಪ್ತಯಸ್ತಾವಕಾಃ  
ಕ್ಷರಂತ್ಯಮೃತನಿರ್ಘರಂ ಕಮಪಿ ಮೌಕ್ತಿಕಗ್ರಂಥಯಃ |  
ಮನಾಗಪಿ ಮನೀಷಿಣೋ ಯದನುಷಂಗಿಣಸ್ತತ್ಕ್ಷಣಾತ್  
ಜರಾಮರಣದಂತುರಂ ಜಹತಿ ಹಂತ ತಾಪತ್ರಯಂ || ೧೮.೪೮ ||

ದೇವಃ ಶ್ರೀಪದಲಾಕ್ಷಯಾ ತಿಲಕಿತಸ್ತಿಷ್ಠತ್ಯುಪಯೇವ ತೇ  
ಗೌರಿಪಾದಸರೋಜಯಾವಕಧನೀ ಮೂಲೇ ಸಮಾಲಕ್ಷ್ಯತೇ |  
ಇತ್ಥಂ ಜಲ್ಪತಿ ದುರ್ಮದಾನ್ಮುರಭಿದಃ ಶುದ್ಧಾಂತಚೇಟೀಜನೇ  
ಪ್ರಾಯಸ್ತ್ವಂ ಮಣಿಪಾದುಕೇ! ಪ್ರಹಸಿತಾ ಮುಕ್ತಾಮಯೂಖಿಚ್ಛ-  
ಲಾತ್ || ೧೮.೪೯ ||

ರಂಗೇಶಚರಣರಕ್ಷಾ ಸಾ ಮೇ ವಿದಧಾತು ಶಾಶ್ವತೀಂ ಶುದ್ಧಿಂ |  
ಯನ್ಮೌಕ್ತಿಕಪ್ರಭಾಭಿಃ ಶ್ವೇತದ್ವೀಪಮಿವ ಸಹ್ಯಜಾದ್ವೀಪಂ || ೧೮.೫೦ ||

|| ಇತಿ ಶ್ರೀಪಾದುಕಾಸಹಸ್ರೇ ಮುಕ್ತಾಪದ್ಧತಿಃ ಅಷ್ಟಾದಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||